



សហគមន៍ខ្មែរកម្ពុជាក្រោម
KHMER KAMPUCHEA KROM COMMUNITY
LA COMMUNAUTÉ DU KHMER KAMPUCHEA KROM

លេខ.....ស.ខ.ក.ក.

សុន្ទរកថា

**ឯកឧត្តម ថាង សេដ្ឋា អតីតសហជីករព្រឹទ្ធសភា នាយកប្រតិបត្តិ
សហគមន៍ខ្មែរកម្ពុជាក្រោម ក្នុងឱកាសកាន់កុក្កុជាតិខ្មែរគំរប់ខួប៦០ឆ្នាំ
ថ្ងៃអាណានិគមបារាំងកាត់ទឹកដីខ្មែរឱ្យរៀនសូត្រឈ្មោះ និងរាប់បញ្ចូលព្រះសង្ឃ១៩៤៩-៩៩
នៅសាលសន្តិសីទបុរាណ រាជធានីភ្នំពេញ ០៤-៦-១៩៩៩-០៤-៦-២០០៩**

- សូមនមស្សការចំពោះប្រជុំបីនៃព្រះត្រៃរតន៍
- សូមគោរព និងក្រាបថ្វាយបង្គំ ព្រះវិញ្ញាណក្ខន្ធព្រះវិរសមណៈ ព្រះវិញ្ញាណក្ខន្ធព្រះវិរព្រះមហាក្សត្រ និងវិញ្ញាណក្ខន្ធវិរបុរស វិរនារី យុទ្ធជន យុទ្ធនារីខ្មែរស្នេហាជាតិដ៏ខ្ពង់ខ្ពស់
- សូមក្រាបថ្វាយបង្គំព្រះចៅរាជ្យស្រីព្រះ គ្រប់ព្រះអង្គជាទីសក្ការៈ
- សូមថ្វាយបង្គំសម្តេចរាជបុត្រីព្រះអនុជ នរោត្តម អរុណរស្មី ព្រះរាជតំណាងដ៏ខ្ពង់ខ្ពស់នៃព្រះករុណា ព្រះបាទសម្តេចព្រះបរមនាថ នរោត្តម សីហមុនី ព្រះមហាក្សត្រនៃព្រះរាជាណាចក្រកម្ពុជា ជាព្រះអធិបតីដ៏ខ្ពង់ខ្ពស់
- សូមគោរព សម្តេច ទ្រង់ ឯកឧត្តម លោកជំទាវ លោក លោកស្រី និងភ្ញៀវភិក្ខិយសជាតិ អន្តរជាតិទាំងអស់ ជាទីស្នេហា !

ថ្ងៃនេះ សហគមន៍ខ្មែរកម្ពុជាក្រោមនៅជុំវិញពិភពលោក កំពុងប្រារព្ធទិវាខួបគំរប់៦០ឆ្នាំ នៃថ្ងៃអាណានិគមបារាំងកាត់ទឹកដីខ្មែរប៉ែកខាងក្រោម (កម្ពុជាក្រោម) ឲ្យអាជ្ញាធរអាណានិគមវៀតណាម (០៤ មិថុនា ១៩៤៩-០៤ មិថុនា ២០០៩) ស្របពេលដែលសហគមន៍អន្តរជាតិបាន និងកំពុងយកចិត្តទុកដាក់យ៉ាងខ្លាំងចំពោះទុក្ខសោកវេទនារបស់ព្រះសង្ឃ និងប្រជារាស្ត្រខ្មែរកម្ពុជាក្រោម ។

ថ្ងៃទី០៤ ខែមិថុនា ឆ្នាំ១៩៤៩ ជាថ្ងៃដែលអាណានិគមបារាំងបានអនុម័តច្បាប់ដ៏ទុយសម្បយ លេខ៤៩-៧៣៣ ដោយយុបយិតជាមួយអាជ្ញាធរអាណានិគមវៀតណាម ដើម្បីកាត់យកទឹកដីខ្មែរប៉ែកខាងក្រោម (កម្ពុជាក្រោម) ដែលមានទំហំ ៦៨.៩៦៥ គីឡូម៉ែត្រក្រឡា បច្ចុប្បន្នមានប្រជារាស្ត្រខ្មែររស់នៅជាង១៣លាននាក់ ធ្វើឲ្យអាជ្ញាធរអាណានិគមវៀតណាមត្រួតត្រាបន្តរហូតដល់សព្វថ្ងៃ ដោយមិនបានសូមតិប្រជារាស្ត្រខ្មែរជាម្ចាស់ ឬថ្នាក់ដឹកនាំនៃព្រះរាជាណាចក្រខ្មែរឡើយ ។

ដើម្បីចងចាំនូវប្រវត្តិសាស្ត្រដ៏ជូនចំនែកការបាត់បង់ទឹកដី និងមូលហេតុដែលនាំឲ្យប្រជារាស្ត្រខ្មែរកម្ពុជាក្រោមបានក្លាយខ្លួនជាជនជាតិភាគតិចនៅលើទឹកដីកំណើតរបស់ខ្លួននោះ ខ្ញុំសូមដកស្រង់នូវច្បាប់ដ៏អាត្រក់បំផុតនោះមកទូលថ្វាយ និងជំរាជូនទាំងស្រុងដូចខាងក្រោម :

Loi N°49-733 du 4 Juin 1949 modifiant le statut de la Cochinchine dans l'Union française.



Après avis de l'Assemblée nationale de l'Union française, L'Assemblée nationale et le Conseil de la République ont délibéré, L'Assemblée nationale a adopté, Le Président de la République promulgue le loi don't la teneur suit:

Art. 1^{er} – Dans le cadre fixé à L'article 60 le la Constitution de la République française et après l'avis émis, dans sa séance du 23 avril 1949, par l'Assemblée territoriale de Cochinchine, le statut de la Cochinchine est modifié dans les conditions prévues à l'article ci-après.

Atr. 2.- Le territoire de la Cochinchine est rattaché à l'Etat associé du Viet-Nam suivant les termes de la declaration commune du 5 juin 1948 et de la declaration du Gouvernement française du 19 août 1948. La Cochinchine cesse en conséquesnce d'avoir le statut de teritoire d'outre-mer.

Art. 3- En cas de changement du statut du Viet-Nam, le statut de la Cochinchine fera l'objet d'une nouvelle deliberation des assemblées prévues à l'article 75 de la Constitution (Titre VIII: De l'Union française).

La présente loi sera executee comme loi de l'Etat. Fait à Toulon, le 4 Juin 1949.

VINCENT AURIOL 1 ^{er} le Président de la République:	HENRI QUEUILLE. Le president du conseil des ministres,	PAUL COSTE-FLORET. Le Ministère de la France d'outre-mer,
---	--	---

ប្រែជាភាសាខ្មែរ (ក្រៅផ្លូវការ) ថា : ច្បាប់លេខ៤៩-៧៣៣ ចុះថ្ងៃទី០៤ ខែមិថុនា ឆ្នាំ១៩៤៩ យោងមតិពី រដ្ឋសភានៃសហភាពបារាំង រដ្ឋសភា និងក្រុមប្រឹក្សានៃសាធារណរដ្ឋបារាំងបានសម្រេច រដ្ឋសភានៃសាធារណរដ្ឋ បារាំងបានអនុម័ត

ប្រធានាធិបតីនៃសាធារណរដ្ឋបារាំង ប្រកាសច្បាប់ដូចតទៅនេះ :

- មាត្រា១: ក្នុងក្របខណ្ឌមាត្រា៦០ នៃធម្មនុញ្ញសាធារណរដ្ឋបារាំង និងតាមមតិរបស់សភាកូសាំងស៊ីន នា សម័យប្រជុំថ្ងៃទី២៣ មេសា ១៩៤៩ លក្ខន្តិកៈទឹកដីកូសាំងស៊ីនត្រូវកែប្រែតាមមាត្រាដូចមានចែងខាងក្រោម ។
- មាត្រា២: ទឹកដីកូសាំងស៊ីនត្រូវបានភ្ជាប់ទៅជារដ្ឋចំណុះរៀតណាម យោងតាមសេចក្តីប្រកាសរួមកាលពីថ្ងៃទី០៥ ខែមិថុនា ឆ្នាំ១៩៤៨ និងសេចក្តីប្រកាសរបស់រដ្ឋាភិបាលបារាំង កាលពីថ្ងៃទី១៩ សីហា ១៩៤៨ ។ ទឹកដី កូសាំងស៊ីន ឈប់ស្ថិតនៅក្នុងលក្ខន្តិកៈជាទឹកដីឯនាយសមុទ្ររបស់បារាំងទៀតហើយ ។
- មាត្រា៣: ក្នុងករណីដែលលក្ខន្តិកៈប្រទេសរៀតណាមត្រូវកែប្រែ លក្ខន្តិកៈកូសាំងស៊ីននឹងត្រូវទុកជាកម្មវត្ថុ នៃ ការសម្រេចរបស់សភាខាងលើ ដូចមានចែងក្នុងមាត្រា៧៥ នៃរដ្ឋធម្មនុញ្ញជំពូកទី VIII : សហភាពបារាំង ។ ច្បាប់នេះ នឹងត្រូវអនុវត្តដូចជាច្បាប់រដ្ឋ ។ ធ្វើនៅទូឡង ថ្ងៃទី០៤ ខែមិថុនា ឆ្នាំ១៩៤៩

ហត្ថលេខា

វាំងសង់ អុរីយូល
ប្រធានាធិបតី

ហង់រី កើយ
នាយករដ្ឋមន្ត្រី

ប៊ូល កូស្ត-ផ្លុរេត
រដ្ឋមន្ត្រីទឹកដីបារាំងឯនាយសមុទ្រ



បពិត្រព្រះថេរវាទុត្តរៈគ្រប់ព្រះអង្គជាទីសក្ការៈ

គណៈអធិបតីជាទីគោរព

បងប្អូនរួមជាតិជាទីស្នេហា

មុន និងក្រោយដែលអាណានិគមនិយមបារាំងបានចុះចែក បំបែកទឹកដីខ្មែរបង្វែរឲ្យអាជ្ញាធរអាណានិគម វៀតណាម សោកនាដកម្មដ៏សែនឈឺចាប់រាប់មិនអស់បានកើតមានឡើងចំពោះប្រជារាស្ត្រ និងព្រះសង្ឃខ្មែរ ដែលជាម្ចាស់ទឹកដី គ្មានពេលស្រាកស្រាន្ត ។ ទឹកភ្នែកក្លាយជាឈាម ឪពុកប្រាត់កូន ជីដូនប្រាត់ចៅ ប្តីប្រាត់ ប្រពន្ធ ត្រូវប្រាត់សិស្ស ។ សម្រែកឈឺចាប់លាយលំដោយសម្រែកដង្ហោយហោរកជំនួយជួយសង្គ្រោះ រំដោះ គ្រោះភ័យ បានលាន់ពួករំពងពាសពេញទឹកដីកម្ពុជាក្រោម ប៉ុន្តែមិនដែលមានចម្លើយអ្វីក្រៅពីភាសា សម្តែង កំរាម ធ្វើទារុណកម្ម និងកាប់សម្លាប់បន្ថែមឡើយ ។ ការតក់ស្លុត រន្ធត់ចិត្តបំផុតនោះ គឺនៅពេលដែលឃើញ អាជ្ញាធរអាណានិគមវៀតណាមចាប់ព្រះសង្ឃខ្មែរដែលជាព្រះឧបជ្ឈាយ័ ព្រះចៅអធិការ ព្រះពហុសូត្រ ត្រូវអាចារ្យ ឧបាសក ឧបាសិកា ដែលជាបញ្ញវន្តខ្មែរដាក់ខ្លោះបញ្ចូលគុក ដោយធ្វើទារុណកម្មយ៉ាងសែនវេទនាជាទីបំផុត ។ ទំនៀមទម្លាប់ សិល្បៈ វប្បធម៌ អក្សរសាស្ត្រ វត្តអារាមព្រះពុទ្ធសាសនា និងប្រពៃណីខ្មែរត្រូវរងការបំផ្លិច បំផ្លាញយ៉ាងព្រៃផ្សៃ ។

ជារៀងរាល់ឆ្នាំ ចាប់ពីសហស្សវត្សរ៍ច្រើនឆ្នាំ២០០០រហូតមក នៅថ្ងៃនេះ យើងខ្ញុំ ជាប្រជាជាតិខ្មែរ កំណើត កម្ពុជាក្រោម ដែលបានកើតនៅលើទឹកដីដែលក្រាលទៅដោយសាច់ និងឈាមនេះ តែងតែប្រារព្ធពិធីកាន់ទុក្ខ និងនិមន្តព្រះសង្ឃរាប់បាត្រចំនួន១៩៤៩អង្គជានិច្ច ដើម្បីសម្តែងនូវការសោកស្តាយ អាស័យស្រណោះចំពោះ មាតុភូមិខ្មែរដ៏បរវនៃយើង ដែលបានបាត់បង់ទាំងអយុត្តិធម៌ដោយសារស្នាដៃដ៏ខ្មៅកខ្វក់របស់អាណានិគមបារាំង និងបង្ហាញឲ្យសហគមន៍ជាតិ អន្តរជាតិបានដឹង បានឮ បានឃើញ យ៉ាងច្បាស់នូវទុក្ខសោកវេទនាយ៉ាងឈឺចាប់ បំផុតនៃប្រជាជាតិខ្មែរ ដែលកំពុងរស់នៅក្រោមនឹមដៃរបស់អាណានិគមថ្មី (វៀតណាម) ព្រមទាំងសម្តែងនូវការ ដឹងគុណយ៉ាងជ្រាលជ្រៅជាទីបំផុតចំពោះព្រះវិញ្ញាណក្ខន្ធព្រះវិរសមណៈ ព្រះវិញ្ញាណក្ខន្ធព្រះវិរព្រះមហាក្សត្រ និង វិញ្ញាណក្ខន្ធវិរហុស-នារី យុទ្ធជន យុទ្ធនារីខ្មែរស្នេហាជាតិទាំងអស់ ដែលបានបូជាព្រះកាយ បូជាកាយ ក្នុងបុព្វហេតុជាតិ មាតុភូមិ ព្រះពុទ្ធសាសនា សិល្បៈ វប្បធម៌ អក្សរសាស្ត្រ និងប្រពៃណីជាតិខ្មែរ ជាពិសេសមាតុភូមិខ្មែរកម្ពុជាក្រោម ។

ដោយមានការគាំទ្រផ្នែកហិរញ្ញវត្ថុ និងចូលរួមយ៉ាងសកម្មពីព្រះសង្ឃ ប្រជារាស្ត្រខ្មែរនៅគ្រប់ទិសទី ជាពិសេស ព្រះករុណាព្រះមហាវិរក្សត្រសម្តេចឪ សម្តេចម៉ែ ជាទីសក្ការៈនៃយើង និងព្រះករុណាព្រះបាទ សម្តេចព្រះបរមនាថ នរោត្តម សីហមុនី ព្រះមហាក្សត្រនៃព្រះរាជាណាចក្រកម្ពុជា ដែលតែងតែប្រោសព្រះរាជ ទាននូវការឧបត្ថម្ភគាំទ្រ ព្រមទាំងបានប្រោសប្រទានព្រះរាជតំណាងដ៏ខ្ពង់ខ្ពស់ ជាព្រះអធិបតីក្នុងពិធីបុណ្យជារៀង រាល់ឆ្នាំផងនោះ បានធ្វើឲ្យសហគមន៍ជាតិ-អន្តរជាតិមានការចាប់អារម្មណ៍យ៉ាងខ្លាំង និងបានដឹងឮយ៉ាងច្បាស់ អំពីទុក្ខសោកវេទនាដ៏សែនឈឺចាប់របស់ព្រះសង្ឃ និងប្រជារាស្ត្រខ្មែរកម្ពុជាក្រោមយ៉ាងពិតប្រាកដ ។ មិនតែ ប៉ុណ្ណោះ សហគមន៍ខ្មែរកម្ពុជាក្រោមត្រូវបានអង្គការអន្តរជាតិនានា ទទួលយកចូលជាសមាជិក ដែលមិនធ្លាប់ មានក្នុងប្រវត្តិសាស្ត្រ ចាប់តាំងពីអាណានិគមវៀតណាម និងអាណានិគមបារាំងត្រួតត្រាដែនដីកម្ពុជាក្រោម រហូតមក ។ នេះជាពន្លឺនៃសេចក្តីសង្ឃឹមថ្មីមួយរបស់ព្រះសង្ឃ និងប្រជារាស្ត្រខ្មែរកម្ពុជាក្រោមថា ថ្ងៃណាមួយ



នឹងទទួលបាននូវសិទ្ធិសេរីភាពពេញលេញ ដូចមនុស្សជាតិធានានៅលើសកលលោកជាក់ជាមិនខាន ។ ពីព្រោះ ការវិវត្តិរបស់ពិភពលោកនាពេលបច្ចុប្បន្ន នឹងឈានទៅដល់តម្រូវឱ្យរដ្ឋាភិបាលនៃប្រទេសនីមួយៗ គោរពសិទ្ធិ ពលរដ្ឋរបស់ខ្លួនឱ្យបានត្រឹមត្រូវស្របតាមបទដ្ឋាននានា ស្តីអំពីសិទ្ធិមនុស្សជាអន្តរជាតិ ។ ការវិវត្តិនេះ បាន និងកំពុងធ្វើដំណើរស្របទិសគ្នាជាមួយការតស៊ូយ៉ាងក្តៅកករបស់ព្រះសង្ឃ និងប្រជាពលរដ្ឋខ្មែរកម្ពុជាក្រោម ក្នុង ការទាមទារសិទ្ធិសេរីភាពរបស់ខ្លួន ។

ដោយមើលឃើញចរន្តនៃការតស៊ូរបស់ព្រះសង្ឃ និងប្រជាពលរដ្ឋខ្មែរកម្ពុជាក្រោម មានសន្ទុះយ៉ាងលឿន ហួសពីការស្មាននោះ មានពួកប្រវត្តិសាស្ត្រវង្វេងមេមាំខ្មែរទាំងបរទេសមួយចំនួន បានខំប្រឹងបំភ្លឺការពិត ដោយគ្មានការអៀនខ្មាស់នៃប្រវត្តិសាស្ត្រខ្មែរថា ទឹកដីកម្ពុជាក្រោមត្រូវបានព្រះមហាក្សត្រខ្មែរមុនៗ ប្រគល់ឱ្យយួន ដើម្បីជាសកុណានៅពេលដែលពឹងយួនឱ្យជួយដណ្តើមយករាជបល្ល័ង្កម្តងៗរួចហើយ ។ រីឯលោក ហង់រី ឡូកា អ្នកនិពន្ធជនជាតិបារាំង បានសរសេរនៅក្នុងអត្ថបទរបស់ខ្លួននាពេលថ្មីៗនេះថា កុំតែបានបារាំងកាត់ទឹកដីកម្ពុជា ក្រោមឱ្យយួន ម៉ែទឹកដីកម្ពុជាត្រូវបានបាត់បង់ទាំងស្រុង ។ ភាសារបស់ ហង់រី ឡូកា ជាការមើលងាយយ៉ាង ខ្លាំងចំពោះព្រះវិញ្ញាណក្ខន្ធ និងវិញ្ញាណក្ខន្ធនៃបុព្វបុរសខ្មែរ និងប្រជាពលរដ្ឋខ្មែរ ព្រះមហាក្សត្រខ្មែរ ព្រោះប្រជា ពលរដ្ឋខ្មែរ បានស្លាប់រាប់លាននាក់ក្នុងបុព្វហេតុការពារទឹកដីរបស់ខ្លួន ។ ប្រជាពលរដ្ឋខ្មែរក៏ចេះស្រឡាញ់ទឹកដីរបស់ ខ្លួនដែរ មិនមែនបារាំងស្រឡាញ់ទឹកដីខ្មែរជាងខ្មែរនោះទេ ។ ចំពោះការលើកឡើងថា ព្រះមហាក្សត្រខ្មែរ បានប្រគល់ទឹកដីខ្មែរមួយចំនួនឱ្យយួននោះ ព្រះមហាវីរក្សត្រព្រះបាទសម្តេចព្រះ នរោត្តម សីហនុ បានឡាយ នៅក្នុងព្រះរាជសារមួយច្បាប់ជូនជនរួមជាតិរបស់ព្រះអង្គកាលពីថ្ងៃទី១១ ខែធ្នូ ឆ្នាំ២០០៣ ថា “ព្រះមហាក្សត្រ នៃព្រះរាជាណាចក្រកម្ពុជាជាបន្តបន្ទាប់ និង នរោត្តម សីហនុ មិនដែលប្រគល់ទឹកដីមាតុភូមិកម្ពុជា សូម្បីតែ មួយចំណាត់ ជូនទៅឱ្យរៀតណាម ថៃ ឬឡាវ នោះទេ ។ នៅក្នុងសម័យណាក៏ដោយ ប្រទេសរៀតណាម ប្រទេសថៃ ប្រទេសឡាវ មិនដែលមានគុណភ្លើងមកលើព្រះរាជាណាចក្រកម្ពុជា ហើយមហាក្សត្រខ្មែរ និង នរោត្តម សីហនុ មិនដែលក្បត់ជាតិ ប្រជាពលរដ្ឋមាតុភូមិកម្ពុជាអ្នកដឹងឡើយ” ។

នៅថ្ងៃទី១៧ ខែមីនា ឆ្នាំ២០០៥ ព្រះមហាវីរក្សត្រព្រះបាទសម្តេចព្រះ នរោត្តម សីហនុ បានមានព្រះរាជ បន្ទូល នៅក្នុងព្រះរាជសារមួយច្បាប់ទៀតមានជាអាទិ៍ថា ការកាត់ទឹកដីខ្មែរកម្ពុជាក្រោមទៅឱ្យរៀតណាម នៅ ឆ្នាំ១៩៤៩នោះ ជាការខុសច្បាប់ និងអយុត្តិធម៌បំផុត យ៉ាងហោចណាស់ក៏អាណានិគមបារាំងត្រូវប្រគល់ទឹកដី កម្ពុជាក្រោម៥០ភាគរយ មកឱ្យព្រះរាជាណាចក្រកម្ពុជាដែរ ។

ធ្វើតក្នុងឱកាសនេះ ទូលព្រះបង្គំជាខ្ញុំ ខ្ញុំព្រះកុណាខ្ញុំ សូមព្រះអនុញ្ញាត និងអនុញ្ញាតជំរាបជូននូវប្រវត្តិ សង្ខេបនៃទឹកដីកម្ពុជាក្រោម និងការតស៊ូរបស់ប្រជាពលរដ្ឋខ្មែរ និងព្រះមហាក្សត្រខ្មែរ ដូចតទៅនេះ :

កម្ពុជាក្រោមជាអតីតទឹកដីនៃព្រះរាជាណាចក្រកម្ពុជា ស្ថិតនៅខាងកើតធៀងខាងត្បូងនៃព្រះរាជាណាចក្រ កម្ពុជា បច្ចុប្បន្នជាចំណែកមួយនៃទឹកដីសាធារណរដ្ឋសង្គមនិយមរៀតណាម ។ ២០០០ឆ្នាំប្រវត្តិសាស្ត្រនៃទឹកដីខ្មែរ ប្រជាពលរដ្ឋ និងព្រះមហាក្សត្រខ្មែរបានធ្វើការតស៊ូយ៉ាងស្វិតស្វាញ ដើម្បីសាង និងការពារបូរណភាពទឹកដី ។ ទឹកដីនៃព្រះរាជាណាចក្រកម្ពុជា ត្រូវបានបង្កើតឡើងដោយរដ្ឋពីររួមបញ្ចូលគ្នាគឺ ដែនដីទំនាបលិចទឹក ហៅថា ហ្វូណាន (កម្ពុជាក្រោម) និងដែនដីផ្នែកខាងលើអាងមធ្យមទន្លេមេគង្គហៅថា ចេនឡា (កម្ពុជា) ។ នៅពាក់ កណ្តាលសតវត្សរ៍ទី៦ ព្រះអង្គម្ចាស់ភរវរ្ម័នក្នុងសន្តិវង្សហ្វូណានជាព្រះរាជនគ្នាព្រះបាទរុទ្រវរ្ម័ន បានរៀបអភិសេក



ជាមួយព្រះអង្គម្ចាស់ក្សត្រីមួយអង្គនៅនគរចេនឡានៃសន្តតិវង្សទ្រុឌវ្យែន ។ ក្រោយពីបានរៀបអភិសេករួចហើយ ព្រះបាទភវវ្យែនបានឡើងសោយរាជ្យនៅនគរចេនឡាក្នុងឆ្នាំ៥៥០ ។ បន្ទាប់ពីបានឡើងគ្រងរាជ្យភ្លាម ព្រះអង្គ បានខិតខំបង្រួបបង្រួមនគរទាំងពីរ គឺហ្វូណាន និង ចេនឡា ឲ្យទៅជានគរតែមួយ គឺព្រះរាជាណាចក្រ “កម្ពុជា” ។ ដូចនេះព្រះបាទភវវ្យែនជាស្ថាបនិកនៃព្រះរាជាណាចក្រកម្ពុជាដ៏ពិតប្រាកដ ។ តាមឯកសារប្រវត្តិ សាស្ត្របានសរសេរថា ទីក្រុងព្រៃនគរដែលយួនហៅថា សៃហ្គាន បច្ចុប្បន្នទីក្រុងហ្វូជីមិញ ជាអតីតរាជធានី ដំបូងរបស់របស់ខ្មែរ ដែលព្រះមហាក្សត្រខ្មែរទាំងឡាយបានគង់ប្រថាប់តាំងពីឆ្នាំ២៨៩មុនគ្រឹស្តសករាជ ។

ក្រោយការបង្កើតបានជាព្រះរាជាណាចក្រកម្ពុជា ការប្រេះបាក់ផ្ទៃក្នុង និងភាពរីកចំរើន បានកើតមានជា បន្តបន្ទាប់ ទីបំផុតព្រះរាជាណាចក្រកម្ពុជាបានរីកចំរើនដល់កំពូល និងបានក្លាយជាមហាចក្រមួយដ៏ធំនៅតំបន់ អាស៊ីយើងនេះ ។ ប៉ុន្តែជាអកុសល នៅឆ្នាំ១៦១៨ វត្តមានអន្តោប្រវេសន៍យួនខុសច្បាប់បានហូរចូលទឹកដី នៃព្រះរាជាណាចក្រកម្ពុជាយ៉ាងគំហុក តាមរយៈព្រះនាង ង្វេង ង៉ុករឹង បុត្រីស្តេចយួនឈ្មោះ ង្វេង សាយរឿង ដែលត្រូវជាព្រះរាជអគ្គមហេសីព្រះបាទជ័យជេដ្ឋាទី២ ។ ក្រោយពីព្រះបាទជ័យជេដ្ឋាទី២សោយទិវង្គត់ (១៦១៨- ១៦២៨) ព្រះមហាក្សត្រខ្មែរជាបន្តបន្ទាប់បានទាមទារទឹកដីដែលព្រះបាទជ័យជេដ្ឋាទី២ បាន ឲ្យយួនខ្ចីធ្វើជាគ្រឹះស្ថាន ជំនួញមកវិញ ប៉ុន្តែត្រូវបានយួនបដិសេធជានិច្ច ក្នុងនោះមានព្រះបាទអង្គតូនៅឆ្នាំ១៦៤៥ ព្រះបាទអង្គចន្ទ នៅ ឆ្នាំ១៦៥៣ ព្រះបាទធម្មរាជាអង្គសូ នៅឆ្នាំ១៧៣៨-១៧៤៧ ព្រះបាទរាមរាជាអង្គទន់ នៅឆ្នាំ១៧៧៦ ពិសេស ក្នុងរជ្ជកាលព្រះបាទអង្គឌួង ព្រះអង្គបានតស៊ូយ៉ាងប្តូរផ្តាច់បំផុតទាំងផ្នែកយោធា ទាំងផ្នែកការទូត ដើម្បីដណ្តើម យកទឹកដីកម្ពុជាក្រោមមកវិញ ។ ព្រះបាទអង្គឌួងបានផ្ញើបុត្រហ្វាយពីរលើកជូនអធិរាជណាប៉ូឡេអុងទី៣មួយច្បាប់ នៅខែវិច្ឆិកា ឆ្នាំ១៨៥៣ និងមួយច្បាប់ទៀត នៅថ្ងៃទី២៥ ខែវិច្ឆិកា ឆ្នាំ១៨៥៦ ។ ព្រះបាទព្រះនរោត្តម នៅឆ្នាំ ១៨៦២ ។ ព្រឹត្តិការណ៍ទាំងអស់នេះ បានបញ្ជាក់យ៉ាងច្បាស់ថា ព្រះមហាក្សត្រខ្មែរគ្រប់ជំនាន់ ទោះស្ថិតនៅក្នុង កាលៈទេសៈបែបណាក៏ដោយ ក៏ពុំដែលបោះបង់ចោលទឹកដីកម្ពុជាក្រោមម្តងណាឡើយ គឺនៅតែបន្តការតវ៉ា និង តស៊ូតាមគ្រប់រូបភាព ដើម្បីទាមទារយកមកវិញជាដរាប ។ កុំថាឡើយដល់ការកាត់ទឹកដីខ្មែរទៅឲ្យយួន សូម្បីតែ ការកំណត់ព្រំដែនរវាងយួន និងខ្មែរក៏ពុំធ្លាប់មានដែរ ។

នៅដើមសតវត្សរ៍ទី១៩ មហាវិរបុរស ឧកញ៉ា ស៊ីន គុយ ចៅហ្វាយខេត្តព្រះត្រពាំង រួមជាមួយ សហការីជំនិត មានជាអាទិ៍ លោកតា ម៉ង់ ម៉ីន ឯក ទេសា សោម និងមនោ រស់ បានដឹកនាំប្រជារាស្ត្រ ខ្មែរកម្ពុជាក្រោមប្រយុទ្ធបណ្តេញអាណានិគមរៀតណាមចេញពីទឹកដីកម្ពុជាក្រោមយ៉ាងខ្លាំងក្លាបំផុត ។ ប៉ុន្តែការ តស៊ូមិនបានទទួលជោគជ័យ ដោយសារពួកយួនបានបញ្ជូនកងទ័ពយ៉ាងច្រើនមកពីគ្រប់ទិសទី ដើម្បីទប់ទល់ ជាមួយចលនាតស៊ូរបស់ខ្មែរ ដែលដឹកនាំដោយមហាវិរបុរស ស៊ីន គុយ ។ ស្ថិតនៅចំពោះមុខស្ថានភាពដែល កងទ័ពអាណានិគមរៀតណាមកាន់តែបង្កើនសកម្មភាពកាប់សម្លាប់ប្រជារាស្ត្រខ្មែរគ្មានត្រាប្រណី វត្តអារាមត្រូវដុត បំផ្លាញគ្រប់ទិសទី ដែលធ្វើឲ្យចលនាតស៊ូដឹកនាំដោយលោក ស៊ីន គុយ មិនអាចទប់ទល់បាន មេទ័ពដ៏កំពូល រូបនេះ បានសំរេចចិត្តចូលខ្លួនចរចាជាមួយអាជ្ញាធរអាណានិគមរៀតណាម ដើម្បីឲ្យអាជ្ញាធរអាណានិគមរៀត ណាម បញ្ឈប់ការកាប់សម្លាប់ប្រជារាស្ត្រខ្មែរ បញ្ឈប់ការដុតបំផ្លាញវត្តអារាម ការរំលាយវប្បធម៌ អក្សរសាស្ត្រ ខ្មែរ ដោយលោកសុខចិត្តឲ្យអាជ្ញាធរអាណានិគមរៀតណាមកាត់ ក ទាំងរស់ ជាថ្នូរនឹងការរក្សាទុកពូជសាសន៍ ព្រះពុទ្ធសាសនា ទំនៀមទំលាប់ វប្បធម៌ អក្សរសាស្ត្រខ្មែរនៅកម្ពុជាក្រោម ។



ក្រោយពីឧកញ៉ា ស៊ីន គុយ បានទទួលមរណភាពនៅឆ្នាំ១៨២១ ដោយពួកអាជ្ញាធរយួនកាត់កទាំងរស់ នៅមុខសាលាខេត្តព្រះត្រពាំង ជាថ្នូរនឹងភាពគង់វង្សរាជសាសន៍ សាសនា វប្បធម៌ខ្មែរកម្ពុជាក្រោមនោះមក ភាពសុខសាន្តរបស់ប្រជារាស្ត្រខ្មែរកម្ពុជាក្រោមកើតមានតែមួយរយៈខ្លីប៉ុណ្ណោះ ។ ពួកអាណានិគមយួនចាប់ផ្តើម អនុវត្តនយោបាយប្រល័យរាជសាសន៍ជាបន្តទៀត និងកាចសាហាវជាងមុនថែមទៀត ជាក់ស្តែង ដូចជាសោកនាដ កម្មយកក្បាលខ្មែរដាំតែអុង(ដាំតែលោកធំ)ឆ្នាំ១៨៣៤-១៨៤១ និងឆ្នាំ១៩៤៥-១៩៦០ ដុតខ្មែរកម្ពុជាក្រោមទាំងរស់ ពិសេសថ្មីៗនេះនៅឆ្នាំ១៩៨៥-១៩៨៧ និងរហូតបច្ចុប្បន្ន អាជ្ញាធរអាណានិគមវៀតណាមបានចាប់ព្រះសង្ឃ និង អ្នកប្រាជ្ញ បញ្ជាវិន័យខ្មែរកម្ពុជាក្រោម៤២៤៨នាក់ ដាក់ពន្ធនាគារធ្វើទារុណកម្មយ៉ាងព្រៃផ្សៃ រហូតដល់ចាត់បង់ ជីវិតរាប់រយនាក់ ក្នុងនោះមានព្រះតេជគុណ គឹម សាង សង្ឃនាយកខ្មែរកម្ពុជាក្រោមបានសុគតក្នុងឆ្នាំ១៩៨៧ ព្រះតេជគុណ ថាច់ ភោគ សង្ឃនាយករង ព្រះតេជគុណ គឹម តុកចើង ព្រះមេតណខេត្តព្រះត្រពាំង ព្រះតេជគុណ ថាច់ ពេជ្រ ព្រះតេជគុណ ថាច់ រាជ ព្រះតេជគុណ ថាច់ ងស់ ព្រះតេជគុណ ថាច់ ភិន ព្រះតេជគុណ ថាច់ ញេបាឌុង ព្រះតេជគុណ ថាច់ សេរី ព្រះតេជគុណ ថាច់ អ៊ុក ព្រះតេជគុណ ស៊ីន យូ ព្រះតេជគុណ ថាច់ ថាញ ព្រះតេជគុណ ថាច់ ហាយ លោកបណ្ឌិត ហាញ់ សុវណ្ណ ថាច់ ជុំ ថាច់ ជីវ ថាច់ ជាន ថាច់ គង់ ថាច់ កុង ។ល។ និង។ល។ អ្នកដែលត្រូវអាជ្ញាធរអាណានិគមវៀតណាមសម្លាប់ភាគ ច្រើនលើសលប់ជាសង្ឃនាយក ព្រះមេតណ អនុគណ ព្រះចៅអធិការ ព្រះពហុសូត្រ សាស្ត្រាចារ្យ គ្រូ បង្រៀន ។ គ្មានអ្វីឈឺចាប់ជាងការចាត់បង់ទឹកដី និងក្លាយខ្លួនជាជនជាតិភាគតិចនៅលើទឹកដីកំណើតរបស់ខ្លួន ឡើយ ។ អាជ្ញាធរអាណានិគមវៀតណាម បានប្រើប្រាស់គ្រប់ល្បិចកលក្នុងការធ្វើបាប សម្តុតគំរាម កាប់ សម្លាប់ប្រជារាស្ត្រ និងព្រះសង្ឃខ្មែរកម្ពុជាក្រោម ដើម្បីបង្ខំប្រជារាស្ត្រ និងព្រះសង្ឃខ្មែរកម្ពុជាក្រោមឲ្យគោរព តាមនយោបាយវៀតណាមូបនីយកម្ម ។ ទោះបីជាអាជ្ញាធរវៀតណាមបានប្រើគ្រប់ល្បិចកលធ្វើបាបកាប់សម្លាប់ ប្រជារាស្ត្រ និងព្រះសង្ឃខ្មែរកម្ពុជាក្រោម ដើម្បីបង្ខំឲ្យគោរពតាមនយោបាយវៀតណាមូបនីយកម្មយ៉ាងណា ក៏ ប្រជារាស្ត្រ និងព្រះសង្ឃខ្មែរកម្ពុជាក្រោម មិនព្រមបោះបង់សញ្ជាតិខ្មែរ ទំនៀមទំលាប់ វប្បធម៌ ព្រះពុទ្ធ សាសនារបស់ខ្លួន ឬចូលជាតិសាសន៍យួនដាច់ខាត គឺនៅតែរក្សាអត្តសញ្ញាណជាតិជាខ្មែរដែល ហើយបាន ចាត់ទុកទឹកដីកម្ពុជាក្រោមជាកម្មសិទ្ធិស្របច្បាប់របស់ប្រជារាស្ត្រខ្មែរ ។ ទង្វើរបស់អាណានិគមបារាំង ជាទង្វើ ខុសច្បាប់ និងអយុត្តិធម៌បំផុតចំពោះប្រជារាស្ត្រខ្មែរម្ចាស់ស្រុក ។ ការត្រួតត្រារបស់អាជ្ញាធរអាណានិគមវៀត ណាមសព្វថ្ងៃ គ្រាន់តែជាការបន្តវេនពីអាណានិគមបារាំងប៉ុណ្ណោះ ។

បពិត្រព្រះថេរានុគ្រូរៈគ្រប់ព្រះអង្គជាទីសក្ការៈ

គណៈអធិបតីជាទីគោរព

បងប្អូនរួមជាតិជាទីស្នេហា

ទូលព្រះបង្គំជាខ្ញុំ ខ្ញុំព្រះករុណាខ្ញុំ សូមព្រះអនុញ្ញាត និងអនុញ្ញាតរំលឹកឡើងវិញកាលពី១០ឆ្នាំមុនថា នៅឆ្នាំ២០០០ សហគមន៍ខ្មែរកម្ពុជាក្រោមបានមកជួបជុំគ្នាអបអរសាទរសហស្សវត្សរ៍ថ្មីនៅទីនេះ (សាលសន្និសីទ ចតុមុខ) ដោយមានព្រះសង្ឃ និងប្រជារាស្ត្រខ្មែរ១៥០០នាក់ចូលរួម ក្រោមអធិបតីភាពសម្តេចជំហ្វារាំង គង់ សំអុល ព្រះរាជតំណាងដ៏ខ្ពង់ខ្ពស់នៃព្រះករុណាព្រះបាទសម្តេចព្រះ នរោត្តម សីហនុ ព្រះមហាក្សត្រនៃព្រះរាជាណាចក្រកម្ពុជា ដើម្បីបង្ហាញឲ្យពិភពលោកបានដឹងថា មកដល់ពេលនេះ (ឆ្នាំ២០០០) ប្រជារាស្ត្រខ្មែរកម្ពុជា



ក្រោមមិនទាន់ស្លាប់ផុតពូជនៅឡើយទេ ទោះបីអាជ្ញាធរអាណានិគមរៀតណាមបានប្រើគ្រប់មធ្យោបាយប្រល័យ
ពូជសាសន៍ខ្មែរនៅលើទឹកដីកម្ពុជាក្រោមយ៉ាងណាក៏ដោយ ។ ពេលនោះ អង្គមីទ្រីញទាំងមូល បានប្រកាសជា
ឧទ្ធុរិកថា សហស្សវត្សរ៍ថ្មីឆ្នាំ២០០០ សហគមន៍ខ្មែរកម្ពុជាក្រោម ចាប់ផ្តើមបើកទំព័រយុវត្តិសាស្ត្រថ្មី បន្តវេនពី
បុព្វបុរសខ្មែរ តស៊ូដោយអហិង្សា ដើម្បីទាមទារសិទ្ធិសេរីភាពជូនប្រជាពលរដ្ឋខ្មែរកម្ពុជាក្រោម ។ ឆ្នាំ២០០៩
គំរប់១០ឆ្នាំ យើងបានមកជួបជុំគ្នាជាថ្មីម្តងទៀតនៅកន្លែងដដែល ដើម្បីស្តាប់របាយការណ៍លទ្ធផលនៃការតស៊ូ
រយៈពេល១០ឆ្នាំកន្លងមកនេះ ។

ជាលទ្ធផល ទោះបីជាប្រជារាស្ត្រខ្មែរកម្ពុជាក្រោម ពុំទាន់បានទទួលសិទ្ធិសេរីភាពក៏ដោយ ក៏បញ្ហាខ្មែរ
កម្ពុជាក្រោមបានក្លាយទៅជាប្រធានបទមួយដ៏សំខាន់នៃការចាប់អារម្មណ៍របស់ពិភពលោក ដែលមិនធ្លាប់មាន
ក្នុងប្រវត្តិសាស្ត្រនៃការតស៊ូរបស់ប្រជារាស្ត្រខ្មែរកម្ពុជាក្រោម ។ ជោគជ័យនេះ ផ្តើមចេញពីការលះបង់ និងតស៊ូ
យ៉ាងសកម្មរបស់ព្រះសង្ឃ និងប្រជារាស្ត្រខ្មែរកម្ពុជាក្រោម ដែលបានមកជួបជុំនៅទីនេះ ហើយបានបន្ត
ការតស៊ូដោយឥតឈប់ឈរក្នុងរយៈពេល១០ឆ្នាំកន្លងមក ។ ក្នុងស្មារតីនេះ ខ្ញុំសូមអំណរនាវដល់ព្រះសង្ឃ
និងបងប្អូនរួមជាតិ សាមគ្គីគ្នាជាចុងមួយ ចូលរួមនូវគ្រប់ពិធីដែលរៀបចំដោយអង្គការសមាគមខ្មែរកម្ពុជាក្រោម
ក្នុងគោលដៅតស៊ូដោយអហិង្សា និងស្របច្បាប់ ស្របតាមបទដ្ឋាននានាស្តីអំពីសិទ្ធិមនុស្ស សិទ្ធិជនជាតិដើម
សិទ្ធិនយោបាយពលរដ្ឋរបស់អង្គការសហប្រជាជាតិ ដើម្បីទាមទារសិទ្ធិសេរីភាពជូនប្រជារាស្ត្រខ្មែរកម្ពុជាក្រោម ។

តាមរយៈវេទិកាថ្ងៃនេះដែរ សហគមន៍ខ្មែរកម្ពុជាក្រោមទូទាំងពិភពលោក សូមអំណរនាវដល់រាជរដ្ឋាភិ
បាលកម្ពុជា មេត្តាបំពេញតួនាទីរបស់ខ្លួនឲ្យបានពេញលេញ ស្របតាមរដ្ឋធម្មនុញ្ញនៃព្រះរាជាណាចក្រកម្ពុជា ក្នុងការ
ការពារប្រជារាស្ត្រខ្មែរកំណើតកម្ពុជាក្រោម ទាំងនៅព្រះរាជាណាចក្រកម្ពុជា ទាំងនៅកម្ពុជាក្រោម និងសូមអំណរនាវ
អង្គការជាតិ អន្តរជាតិ និងបណ្តាប្រទេសស្រឡាញ់លទ្ធិប្រជាធិបតេយ្យ និងសិទ្ធិមនុស្សទាំងអស់ ដាក់ការគាប
សង្កត់ទៅលើរដ្ឋាភិបាលសាធារណរដ្ឋសង្គមនិយមរៀតណាម ឲ្យខ្លាំងក្លា ដើម្បីបង្ខំឲ្យរដ្ឋាភិបាលកុម្មុយនិស្តមួយនេះ
បញ្ឈប់ជាបន្ទាន់នូវរាល់ការរឹបអូសយកដីធ្លីពីប្រជាពលរដ្ឋខ្មែរកម្ពុជាក្រោម បញ្ឈប់នូវការធ្វើទុក្ខបុកម្នេញ
សម្តែងគំរាម និងការបិទសិទ្ធិសេរីភាពក្នុងការបញ្ចេញមតិ ការសិក្សារៀនសូត្រអក្សរសាស្ត្រខ្មែរ និងសេរីក្នុង
ការគោរពជំនឿសាសនាជាដើម ។

ដូច្នោះ ដើម្បីសំដែងនូវការគោរព និងដឹងគុណចំពោះគុណបុការៈដ៏ថ្លៃថ្លារបស់ព្រះមហាវិរក្សត្រ ព្រះវិរ
សមណៈ និងវិរបុរស-វិរនារី យុទ្ធជន យុទ្ធនារីខ្មែរស្នេហាជាតិដ៏ជាទីគោរពសក្ការៈនៃយើងទាំងអស់គ្នា ថ្ងៃនេះ
អង្គការសមាគមខ្មែរកម្ពុជាក្រោម បានរៀបចំពិធីបុណ្យរាប់បាតព្រះសង្ឃចំនួន១៩៤៩អង្គ ឧទ្ទិសកុសលប្រគេន
ថ្វាយ និងជូនព្រះវិញ្ញាណក្ខន្ធ និងវិញ្ញាណក្ខន្ធព្រះមហាវិរក្សត្រ ព្រះវិរសមណៈ និងវិរបុរស-វិរនារី
ខ្មែរទាំងអស់ដែលបានតស៊ូបូជាជីវិតក្នុងបុព្វហេតុពូជសាសន៍ សាសនា និងទឹកដីខ្មែរទាំងមូល ពិសេសទឹកដី
ខ្មែរកម្ពុជាក្រោម ។ ពិធីនេះក៏ជាការប្រារព្ធទិវាកាន់ទុក្ខជាតិខ្មែរ ខួបគំរប់៦០ឆ្នាំ នៃថ្ងៃអាណានិគមបារាំងបានកាត់
ទឹកដីខ្មែរ (កម្ពុជាក្រោម) ឲ្យអាជ្ញាធរអាណានិគមរៀតណាមផងដែរ ។

មុននឹងបញ្ចប់ តាងនាមប្រជាពលរដ្ឋខ្មែរកម្ពុជាក្រោម តាងនាមគណៈកម្មការរៀបចំបុណ្យ និងក្នុងនាម
ទូលព្រះបង្គំជាខ្ញុំផ្ទាល់ សូមព្រះបរមរាជានុញ្ញាតថ្លែងនូវអំណរព្រះមហាករុណាទិតុណយ៉ាងជ្រាលជ្រៅបំផុត ថ្វាយ
ព្រះករុណា ព្រះបាទទសម្តេចព្រះបរមនាថ នរោត្តម សីហមុនី ព្រះមហាក្សត្រនៃព្រះរាជាណាចក្រកម្ពុជាដែល



បានប្រោសព្រះរាជទាន សម្តេចរាជបុត្រីព្រះអនុជ នរោត្តម អរុណរស្មី ជាព្រះរាជតំណាងដ៏ខ្ពង់ខ្ពស់ធ្វើជា ព្រះអធិបតីក្នុងពិធីបុណ្យជាប្រវត្តិសាស្ត្រនេះ ។ នេះជាការបង្ហាញឲ្យឃើញយ៉ាងច្បាស់អំពីការយកព្រះទ័យទុកដាក់ និងអាណិតអាសូរដល់ប្រជារាស្ត្រខ្មែរកម្ពុជាក្រោមដីពិតប្រាកដ ហើយជាការបន្តប្រពៃណីព្រះមហាក្សត្រមុនៗ ពិសេសព្រះករុណាព្រះមហាវីរក្សត្រព្រះបាទសម្តេចព្រះនរោត្តម សីហនុ ដែលតែងតែលើកទឹកចិត្ត និងផ្តល់ នូវការគាំទ្រដល់សកម្មភាពតស៊ូស្របច្បាប់របស់ប្រជារាស្ត្រខ្មែរកម្ពុជាក្រោមជានិច្ច ។

ជាមួយគ្នានេះ ទូលព្រះបង្គំជាខ្ញុំ សូមព្រះបរមរាជានុញ្ញាតថ្លែងអំណរព្រះមហាករុណាទិគុណយ៉ាងជ្រាល ជ្រៅ ថ្វាយ សម្តេចឌី សម្តេចម៉ែ ជាទីសក្ការៈ ដែលបានប្រោសព្រះរាជទាននូវព្រះរាជទ្រព្យផ្ទាល់ចំនួន ២០០០ដុល្លារសហរដ្ឋអាមេរិក ដើម្បីរៀបចំពិធីបុណ្យនេះ ។ នេះជាព្រះមហាករុណាទិគុណដ៏មហាធំធេងដែល ទូលព្រះបង្គំយើងជាកូន ជាចៅ ចៅទូតរបស់ព្រះអង្គ ចងចាំជានិច្ចមិនអាចបំភ្លេចបានឡើយ ។

សូមថ្លែងអំណរគុណយ៉ាងជ្រាលជ្រៅចំពោះសប្បុរសជនទាំងអស់ ទាំងបងប្អូនរួមឈាមនៅឯនាយសមុទ្រ ទាំងនៅព្រះរាជាណាចក្រកម្ពុជា ដែលបានជួយឧបត្ថម្ភក្នុងការរៀបចំពិធីបុណ្យ ដែលប្រព្រឹត្តទៅប្រកបដោយ ជោគជ័យ និងសូមថ្លែងអំណរគុណយ៉ាងជ្រាលជ្រៅ ចំពោះវត្តមានរបស់ព្រះតេជគុណគ្រប់ព្រះអង្គ ព្រះអង្គម្ចាស់ ឯកឧត្តម លោកជំទាវ និងបងប្អូនជនរួមឈាមទាំងអស់ ដែលបាននិមន្ត និងអញ្ជើញចូលរួមក្នុងពិធីបុណ្យ យ៉ាងអធិកអធម ។

ដោយឥដ្ឋមនុញ្ញផលដែលកើតមានអំពីបុណ្យកតញ្ញាកតវេទិតាធម៌នេះ យើងខ្ញុំសូមឧទ្ទិសកុសលទាំងនេះ ប្រគេន ថ្វាយ និងជូនព្រះវិញ្ញាណក្ខន្ធព្រះវិសមណៈ ព្រះវិញ្ញាណក្ខន្ធព្រះវិរព្រះមហាក្សត្រ និងវិញ្ញាណក្ខន្ធវិបុរស- នារី យុទ្ធជន-យុទ្ធនារី បានសោយសុខក្នុងសុភតិភព និងសូមបូងស្នូងដល់គុណបុណ្យព្រះរតនត្រៃ និងវត្ថុសក្តិសិទ្ធិ ក្នុងលោក ទេវតារក្សាព្រះមហាស្មេតច្ឆ័ត្រ ជួយបីបាច់ថែរក្សា ព្រះករុណាជាអម្ចាស់ជីវិតលើត្បូង ព្រះមហាវីរក្សត្រ និងសម្តេចព្រះរាជអគ្គមហេសី ព្រមទាំងព្រះករុណា ព្រះបាទសម្តេច ព្រះបរមនាថ នរោត្តម សីហមុនី ព្រះមហាក្សត្រនៃព្រះរាជាណាចក្រកម្ពុជា ជាទីសក្ការៈ មានព្រះរាជសុខភាពល្អបរិបូណ៌ ព្រះកាយពលមាំមួន ព្រះបញ្ញាញាណវាងវៃ ព្រះជន្មាយុយើនយូរជាងរយព្រះវស្សា ដើម្បីគង់ប្រថាប់ជាម្ចាស់ដ៏ត្រជាក់ដល់ប្រជារាស្ត្រខ្មែរ ជាកូន ចៅ ចៅទូត របស់ព្រះអង្គជាយូរអង្វែងតរៀងទៅ និងសូមថ្វាយព្រះពរ សម្តេចរាជបុត្រីព្រះអនុជ នរោត្តម អរុណរស្មី ព្រះរាជតំណាងដ៏ខ្ពង់ខ្ពស់របស់ព្រះករុណាជាអម្ចាស់ជីវិតលើត្បូង ជាព្រះអធិបតីក្នុងពិធីបុណ្យ និងគោរពប្រគេនពរ និងជូនពរព្រះសង្ឃ ព្រមទាំងប្រជារាស្ត្រខ្មែរទាំងអស់ សូមទទួលបាននូវសិទ្ធិសេរីភាព គ្រប់បែបយ៉ាង ដូចមនុស្សជាតិនានានៅលើសកលលោក ព្រមទាំងបានប្រកបដោយពុទ្ធពរទាំងឡាយ៤ប្រការគឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

